

## قلیل حرام پر مشتمل غذائی مصنوعات

(دوسری اور آخری قسط)

مفتی شعیب عالم

### قلیل کا معیار

جیسا کہ اوپر مذکور ہوا کہ شریعت جس قلیل سے چشم پوشی کرتی ہے، اس قلیل کا تعین ہونا چاہیے۔ لیکن جس طرح فقہ کے تمام ابواب میں قلیل کی کوئی ایک مقدار متعین نہیں، اسی طرح خاص غذائی اجناس اور ماکولات و مشروبات کے بارے میں بھی قلیل کی کوئی خاص مقدار متعین نہیں۔ اس کی وجہ یہ ہے کہ جو اشیاء حرام ہیں وہ مختلف اسباب کی بنا پر حرام ہیں اور جب اسباب مختلف ہیں تو لامحالہ مقدار بھی مختلف ہوگی۔ وہ اسباب جن کی بنا پر شریعت کسی چیز کو حرام قرار دیتی ہے، علماء شریعت نے استقراء کے بعد قرار دیا ہے کہ پانچ ہیں: ۱:- ضرر، ۲:- سکر، ۳:- خبث، ۴:- کرامت اور ۵:- نجاست۔

ان اسباب میں سے ہر سبب کا دائرہ مختلف ہے، مثلاً: کوئی چیز مضر ہو تو ضروری نہیں کہ وہ نجس بھی ہو اور جو نجس ہو تو لازم نہیں کہ وہ مسکر بھی ہو اور جو مکرم و محترم ہو تو اس کا مضر و مسکر اور خبیث و نجس ہونا لازم نہیں۔ مزید یہ کہ اشیاء مختلف ہیں، کبھی کسی شے کا ایک جزء پاک تو دوسرا ناپاک ہوتا ہے، ایک خاص مقدار میں خبث ہوتا ہے تو اس سے کم مقدار خبث سے خالی ہوتی ہے، ایک ہی شے ایک شخص کے لیے بوجہ ضرر حرام تو دوسرے کے لیے بوجہ عدم ضرر حلال ہوتی ہے۔ لہذا قلیل کی مقدار کو اسی وقت معلوم کیا جاسکتا ہے جب یہ معلوم ہو کہ اس کی حرمت مذکورہ اسباب حرمت میں سے کس کی بنا پر ہے؟

### مضرت

اگر حرمت کا سبب مضرت ہو تو اس کی اتنی مقدار کا استعمال جائز ہوگا جو مضرت کا باعث نہ ہو، کیونکہ حرمت کی علت مضرت ہے اور جب مضرت نہ ہو تو پھر حرمت بھی نہیں۔ جب علت کسی شے کا ضرر رساں ہونا ہو تو اگر کوئی چیز مفرد حیثیت سے مضرت نہ ہو، لیکن مجموعہ میں جا کر وہ مضرت بن جاتی ہو تو ضرر

کی علت کی وجہ سے اس کا استعمال ناجائز ہوگا۔ اس کے برعکس اگر ایک چیز مفرد حیثیت سے نقصان دہ ہو، لیکن خلط و ترکیب اور امتزاج و آمیزش سے اس کا نقصان دور ہو جاتا ہو تو اس کا استعمال جائز ہوگا:

”أما المعادن فهي أجزاء الأرض وجميع ما يخرج منها فلا يحرم أكله إلا من حيث أنه يضر بالآكل۔“ (۱)

”اگر مضر چیز کا نقصان کسی طرح جاتا رہے یا نشی میں نشہ نہ رہے تو ممانعت بھی نہ رہے گی۔“ (۲)

اور اسی کتاب کے دوسرے مقام پر ہے:

”جب مضر اور غیر مضر مل جائیں اور تو اگر ملانے سے نقصان جاتا رہے تو ممانعت بھی جاتی رہے گی۔“

## کرامت

کرامت سے مراد یہ ہے کہ وہ شے باعثِ تکریم و تعظیم ہو۔ کائنات میں حق تعالیٰ شانہ نے انسان کو کرامت اور عزت بخشی ہے، اس لیے انسان کا کوئی جزء براہ راست کھانا یا کسی چیز میں ملانا حرام ہے اور جس شے میں انسانی اعضاء میں سے کسی کی آمیزش ہو تو قلیل و کثیر کی تفریق کیے بغیر اس کا استعمال حرام ہے، چاہے وہ انسانی جزء خود پاک ہو، ۰%: بال، ناخن اور ہڈی یا خود ناپاک ہو، ۰%: خون اور فضلہ وغیرہ:

”لو وقع جزء من آدمی میت فی قدر ولو وزن دائق حرم الكل لا لنجاسته فان الصحيح ان الآدمی لا ینجس بالموت ولكن لان أكله محرم احتراماً لا استقذاراً۔“ (۳)

## سکر

سکر سے مراد نشہ ہے اور نشہ سے مراد یہ ہے کہ عقل مغلوب اور ہڈیاں غالب ہو جائے اور بہکی بہکی باتیں کرنے لگے۔ اگر نشہ آور شے جامد ہے تو اس کی اتنی مقدار کا استعمال جائز ہے جس سے نشہ نہ ہو، خواہ یہ مقدار پورے پروڈکٹ میں دو تین فیصد ہو یا اس سے کم زیادہ ہو، کیونکہ علت نشہ ہے اور جب نشہ نہیں تو حرمت بھی نہیں۔ اگر نشہ آور جزء سیال ہے اور چار حرام شرابوں میں سے کوئی ایک نہیں تو اس کے قدر غیر مسکر کا استعمال بھی جامد نشہ آور اشیاء کی طرح جائز ہے، البتہ دونوں میں فرق یہ ہے کہ اثر بہ اربعہ کے علاوہ دیگر مسکرات کا خارجی استعمال جائز ہے اور داخلی استعمال صرف اس حد تک جائز ہے کہ نشہ کی حد تک نہ ہو اور استعمال سے کوئی معتد بہ غرض ہو۔

اگر نشہ آور شے چار حرام شرابوں میں سے کوئی ایک ہے تو اس کا مطلقاً استعمال ناجائز ہے، خواہ اس کی مقدار کم ہو یا زیادہ اور اس سے نشہ ہوتا ہو یا نہ ہوتا ہو۔ جس طرح صارف کے لیے ایسی

بہت سے سکوت بات سے زیادہ مؤثر، بہت سے کلام تیرے زیادہ تیز اور بہت سی لذتیں ہلاک کرنے والی ہیں۔ (حضرت علی المرتضیٰ رضی اللہ عنہ)

مصنوعات کا استعمال حرام ہے جس میں اشربہ اربعہ میں سے کوئی ایک شراب شامل ہو، ایسے ہی صانع کے لیے بھی اس حرام شراب کا ملانا حرام ہے۔

”وأما النبات فلا يحرم منه إلا ما يزيل العقل أو يزيل الحياة أو الصحة فمزيل العقل: البنج و الخمر و سائر المسكرات. و مزيل الحياة: السموم. و مزيل الصحة: الأدوية فى غير وقتها. و كأن مجموع هذا يرجع إلى الضرر إلا الخمر و المسكرات ، فإن الذى لا يسكر منها أيضاً حرام مع قلته لعينه و لصفته و هى الشدة المطربة“ (۴)

## خبث

خبث سے مراد یہ ہے کہ ایک سلیم الفطرت انسان اس کو طبعی طور پر ناپسند کرے اور اس کا مزاج اس سے گھن کھائے اور طبیعت نفرت کرے۔ طبیعت کا کسی شے سے گھن کھانا بعض اوقات مقدار کی کمی بیشی کے بغیر مطلق ہوتا ہے، مثلاً: ایک صحیح فطرت انسان کو خبر ملے کہ بھرے مٹکے میں ایک قطرہ پیشاب کامل گیا ہے تو اس کی طبیعت استعمال پر آمادہ نہ ہوگی۔ کبھی مقدار کم یا زیادہ ہونا خبث کے ہونے یا نہ ہونے میں اثر رکھتا ہے، مثلاً: پورے دیگ میں ایک مکھی کے گرنے سے طبیعت گھن نہیں کھاتی، اس لیے علاوہ مکھی کے دیگ کا استعمال جائز ہوگا، لہذا جن اشیاء کی حرمت خبث کی بنا پر ہو اگر وہ شے خود یا اس سے بنا ہو کوئی جزء ترکیبی کسی پروڈکٹ میں ملا یا گیا ہو، مگر مقدار میں اتنا کم ہو کہ طبیعت کو اس سے گھن نہ آئے تو پروڈکٹ کا استعمال جائز ہوگا۔

مگر اس پر اشکال یہ پیدا ہوتا ہے کہ فقہاء نے اس سلسلے میں جو مثالیں دی ہیں وہ عام طور وہ ہیں جن سے بچنا مشکل ہے، مثلاً: دیگ میں مکھی گر جائے یا شور بے میں چیونٹی پک جائے یا کسی چیز میں خود ہی کیڑا نکل آئے، بالفاظ دیگر مچھر یا چیونٹی خود گر کر مر جائے تو محلول یا مطعوم کا کھانا اور بات ہے اور خود کیڑے مار مار کر شامل کرنا دوسری بات ہے۔ آج کل یہی دوسری صورت اختیار کی جاتی ہے، کیونکہ کیڑوں مکوڑوں کی باقاعدہ صنعت قائم ہو گئی ہے، ان کی افزائش کی جاتی ہے اور پھر ان سے رنگ کشید کر کے میک اپ کے سامان، ادویہ اور غذائی مواد میں ڈالا جاتا ہے۔ مثال کے طور پر کوچنیل کیڑے سے کارمائن اور لیک نامی کیڑے سے شیلاک نکالا جاتا ہے اور پھر مختلف مصنوعات میں شامل کیا جاتا ہے تو کیا صرف اس بنا پر کیڑوں مکوڑوں کے استعمال کی اجازت ہوگی کہ مجموعے میں جا کر اس کا خبث معلوم نہیں ہوتا اور استفادہ ختم ہو جاتا ہے؟

اگر اس پہلو سے غور کیا جائے تو صانع کے لیے مستحب اشیاء کو مصنوعات میں ملانا جائز معلوم نہیں ہوتا۔ دوسری طرف اگر کوئی خبث رکھنے والی شے مثلاً: مکھی وغیرہ دیگ میں گر جائے تو

شریرو کی کوئی اچھی بات دیکھو تو اس سے دھو کہ نہ کھاؤ، شریف سے کوئی غلطی ہو جائے تو اس سے متفرق نہ ہو۔ (حضرت علی المرتضیٰ رضی اللہ عنہ)

فقہاء اس بنا پر اس کا استعمال جائز قرار دیتے ہیں کہ اتنی مقدار میں استجاث نہیں ہوتا، اس طرح کی تغلیل سے معلوم ہوتا ہے کہ جب کوئی شے استجاث کی حد سے نکل جائے تو اس کا استعمال جائز ہونا چاہیے، مگر حق بات یہ ہے کہ مکھی وغیرہ کے گرنے سے خود مکھی کا نہیں بلکہ سالن کے استعمال کا جائز ہونا مراد ہے، کیونکہ مکھی پاک ضرور ہے، مگر حلال نہیں، اس میں خبث کی علت بھی ہے اور خون بھی ہے اور مکھی کا خون اگرچہ سائل نہیں مگر کھانا اس کا بھی جائز نہیں:

”وما لم یذبح ذبحاً شرعیاً أو مات فهو حرام ولا یحل الا میتتان السمک والجراد  
وفی معنہما ما یمستحیل من الأطعمة کدود التفاح والخل والجبن، فإن الاحترازَ منہما  
غیر ممکن فأما إذا أفردت وأکلت فحکمہا حکم الذباب والخنفساء والعقرب وکل  
ما لیس لہ نفس سائلة لا سبب فی تحریمہا إلا الاستقذار ولو لم یکن لکان لا یکرہ  
فإن وجد شخص لا یمستحی لہ لیس لہ نفس سائلة لا سبب فی تحریمہا إلا الاستقذار ولو لم یکن لکان لا یکرہ  
لعموم الاستقذار فیکرہ أکله كما لو جمع المخاط وشربه کرہ، ذلک ولیست  
الکرہة لنجاستہا فإن الصحیح أنها لاتنجس بالموت إذ أمر رسول اللہ صلی اللہ  
علیہ وسلم بأن یمقل الذباب فی الطعام إذا وقع فیہ، حدیث الأمر بأن یمقل  
الذباب فی الطعام إذا وقع فیہ، رواہ البخاری من حدیث أبی ہریرةؓ۔“ (۵)

بہشتی زیور میں ہے:

”اسی طرح سرکہ کومع کیڑوں کے کھانا یا کسی معجون وغیرہ کو جس میں کیڑے پڑ گئے ہوں مع  
کیڑوں کے یا مٹھائی کومع چیونٹیوں کے کھانا درست نہیں اور کیڑے نکال کر درست ہے۔“  
فتاویٰ مظاہر العلوم میں ہے:

”دکھی غیر ذی دم مسفوح ہے، لہذا جب سالن میں گر جاتی ہے تو اس کے مرنے سے سالن  
ناپاک نہیں ہوتا، لہذا اس سالن کا کھانا شرعاً جائز قرار پایا، اور چونکہ مکھی منجملہ خبائث کے  
ہے اور تمام خبائث کا کھانا حرام ہے، لہذا مکھی کا کھانا اور کھانا حرام ہوگا۔“ (۶)

نجات:

پروڈکٹ میں کوئی نجس چیز ملانا نہ تو صانع کے لیے جائز ہے اور نہ ہی صارف کے لیے اس  
کا استعمال جائز ہے، کیونکہ نجس چیز کے ملنے سے مجموعہ نجس ہوتا ہے، اس لیے یہ نہیں کہا جاسکتا کہ حرام  
مقدار کم اور نہ ہونے کے برابر ہے۔ نجس جزء پر مشتمل پروڈکٹ کا داخلی استعمال منع ہے، البتہ اس  
حکم سے استثناء صرف اس صورت میں مل سکتا ہے جب نجس چیز نہ چاہتے ہوئے کسی شے میں شامل

جب تم بری بات سنو اس کا جواب نہ دو، کیونکہ اس کے پاس اور بھی ایسی باتیں ہیں جو وہ جواب میں تمہیں کہے گا۔ (حضرت علی المرتضیٰؑ)

ہو جائے اور اس سے بچنا بھی مشکل ہو اور خود نجس چیز مقدار میں بہت معمولی ہو، مثلاً: چوہے کی میٹگنی گندم میں پس جائے یا دودھ دوہتے وقت ایک دو میٹگنیاں دودھ میں گر جائیں اور ٹوٹنے سے پہلے نکال دی جائیں اور دودھ میں اس کا کوئی اثر بھی ظاہر نہ ہو۔ (۷)

## حاصل بحث

حاصل یہ نکلتا ہے کہ اگر کوئی شے مضرت یا نجس کی وجہ سے حرام ہو، مگر مجموعے میں جا کر اس کا نجس دور ہو جائے اور مضرت نہ رہے تو اس کا استعمال جائز ہوگا۔

اگر کسی چیز میں چار حرام شرابوں میں سے کوئی ایک شامل ہو تو وہ پروڈکٹ نجس ہونے کی بنا پر حرام ہے، اگرچہ شراب کی مقدار نشہ کی حد تک نہ پہنچتی ہو اور اگر نشہ کی حد تک چار حرام شرابوں میں سے کوئی ایک شامل ہے تو سکر کی وجہ سے بھی اس کا استعمال حرام ہے۔

اگر چار شرابوں کے علاوہ کوئی شراب شامل ہو اور پروڈکٹ مسکر نہ ہو تو اس کا استعمال جائز ہے۔

اگر پروڈکٹ میں انسان کا کوئی جزء یا اس سے ماخوذ کوئی جزء شامل ہے یا کوئی نجس شے شامل ہے تو اس کا داخلی استعمال جائز نہیں۔

## حواشی و مراجع

نوٹ: اس موضوع پر مزید دیکھیں: ”وہ مصنوعات جن میں قلیل مقدار میں حرام شامل ہو“ از مفتی سفیر الدین ثاقب

۱:..... إحياء علوم الدين، ج: ۲، ص: ۹۲ ۲:..... بہشتی زیور، حصہ نم، ص: ۹۸

۳:..... إحياء علوم الدين، ج: ۲، ص: ۹۳ ۴:..... إحياء علوم الدين، ج: ۲، ص: ۹۲

۵:..... إحياء علوم الدين، ج: ۲، ص: ۹۲-۹۳ ۶:..... کتاب الخطر والإباحة، باب الأكل والشرب، ج: ۱، ص: ۲۹۸، ط: مکتبۃ الشیخ

۷:..... ”مبحث فی بول الفأرة وبعرها وبول الهرة ( قوله: وكذا بول الفأرة إلخ) اعلم أنه ذكر في الخانية أن بول الهرة والفأرة وخرأها نجس في أظهر الروايات يفسد الماء والثوب ولو طحن بعر الفأرة مع الحنطة ولم يظهر أثره يعفى عنه للضرورة. وفي الخلاصة: إذا بالت الهرة في الإناء أو على الثوب تنجس، وكذا بول الفأرة، وقال الفقيه أبو جعفر: ينجس الإناء دون الثوب الخ. قال في الفتح: وهو حسن لعادة تخمير الأواني، وبول الفأرة في رواية لا بأس به، والمشايخ على أنه نجس لخفة الضرورة بخلاف خرئها، فإن فيه ضرورة في الحنطة الخ. والحاصل أن ظاهر الرواية نجاسة الكل. لكن الضرورة متحققه في بول الهرة في غير المانع كالثياب، وكذا في خرء الفأرة في نحو الحنطة دون الثياب والمانع. وأما بول الفأرة فالضرورة فيه غير متحققه إلا على تلك الرواية المارة التي ذكر الشارح أن عليها الفتوى، لكن عبارة التناخانية: بول الفأرة وخرؤها نجس، وقيل بولها معفو عنه وعليه الفتوى. وفي الحجة الصحيح أنه نجس الخ. ولفظ الفتوى وإن كان أكد من لفظ الصحيح إلا أن القول الثاني هنا تأيد بكونه ظاهر الرواية، فافهم. لكن تقدم في فصل البئر أن الأصح أنه لا ينجسه وقد يقال: إن الضرورة في البئر متحققه، بخلاف الأواني؛ لأنها تخمر كما مر فتدبر.“

(رد المحتار، ج: ۲، ص: ۲۷۶)